

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಕಟಾಕ್ಷಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಕಟಾಕ್ಷಸ್ತುಬಕಃ ॥

ಲಕ್ಷ್ಮೀವದನ ಲಾವಣ್ಯಸುಧೋದಧಿ ಕೃತೋದಯಃ |
ಕಲ್ಪವೃಕ್ಷಃ ಕಟಾಕ್ಷಾತ್ಮಾ ಕಾಂಕ್ಷಿತಾನಿ ಕರೋತು ನಃ || ೧ ||

ಕ್ಷಮಾಕುಮಾರಿ ಕ್ಷಣಮೀಕ್ಷಣಂ ತ್ವಂ
ಯದೃಚ್ಛಯಾ ನ್ಯಸ್ಯಸಿ ಯಸ್ಯ ಜಂತೌ |
ಸ ಈಕ್ಷಣಾನಾಂ ತ್ರಯಮಷ್ಟಕಂ ವಾ
ಸಹಸ್ರಕಂ ವಾ ಸಹಸಾ ದಧಾತಿ || ೨ ||

ಅಂಬ ಸ್ತೋಕಾಲೋಕಸುಧಾಶೀಕರಲೇಶೈಃ
ಅಂಗಂ ಜಂತೋರಾದ್ರ್ಯಯಸೇ ಯಸ್ಯ ಸ ಏಷಃ |
ಹಸ್ತಾತ್ ಸ್ವೀಯಾದ್ವಾರಣಮಸ್ತಾಚ್ಚ ಗಲದ್ಭಿಃ
ದಾನಾಂಭೋಭಿಃ ಪಂಕಿಲಗೇಹಾಂಕಣಭೂಃ ಸ್ಯಾತ್ || ೩ ||

ತ್ವದ್ವೀಕ್ಷಣಾಮೃತಕಣೋಽಪಿ ನ ಯೇಷು ತೇಷಾಂ
ಸದ್ಮಾನಿ ಜೀರ್ಣಶಿಥಿಲಚ್ಛದಿರಾಪ್ತಿರಕ್ತೈಃ |
ಅಭ್ರಚ್ಯುತೈರುದಕಬಿಂದುಭಿರಶ್ರುಮಿಶ್ರೈಃ
ಜಂಬಾಲಿತಾನಿ ಜಗದಂಬ ಚಿರಂ ಭವಂತಿ || ೪ ||

ಕನಕಶಿಬಿಕಾರೂಢಾಃ ಪ್ರೌಢಾಧಿರಾಜ್ಯಪದೇ ಸ್ಥಿತಾಃ
ಕತಿಚಿದತುಲಂ ಮನ್ಯಾ ಧನ್ಯಾಶ್ಚರಂತಿ ಯದಿಂದಿರೇ |
ಯದಪಿ ಚ ವಹಂತೈನಾಂ ದೀನಾಃ ಪರೇ ಫಲಮಂಬ ತತ್
ದ್ವಯಮಪಿ ತವ ಸ್ತೋಕಾಲೋಕಾನ್ವಯವ್ಯತಿರೇಕಯೋಃ || ೫ ||

ಜಡಂ ಮಾಮಪ್ಯಾರ್ತಂ ಜನನಿ ಶಿಶಿರಾಪಾಙ್ಗವಿಸರೈಃ
ಕೃಪಾಪೂರಸ್ಮರೈಃ ಕ್ಷಣಮಪಿ ಕೃತಾರ್ಥೀ ಕುರು ಮುದಾ |

ತತಃ ಕೋ ವಾ ದೋಷಸ್ತವ ಭವತಿ ದೈತ್ಯಾರಿದಯಿತೇ
ಮರೌ ವಾ ಮೇರೌ ವಾ ಭಗವತಿ ಸಮಂ ವರ್ಷತಿ ಘನಃ || ೬ ||

ದ್ವಾರಿ ದ್ವಾರಿ ದುರೀಶಕಿಂಕರಕೃತ್ಯೇರಾತಂಕದೈರ್ಹುಂಕೃತ್ಯೈಃ
ಅಪ್ಯುಚ್ಚೈರತಿಮಾತ್ರವೇತ್ರಪರುಷಾಘಾತ್ಯೈರನುಚ್ಚಾಟಿತಃ |
ದುರ್ದಾರಿದ್ರ್ಯದಶಾಪಿಶಾಚನಿಚಯೋ ದೂರಾತ್ಸಮುತ್ಸಾರ್ಯತೇ
ದೇವಿ ತ್ವತ್ಕರುಣಾಕಟಾಕ್ಷತಟಿನೀ ಸ್ನಾನಾರ್ಜವೇನಾಧುನಾ || ೭ ||

ಶುಚೌ ವಂಶೇ ಜನ್ಮ ಶ್ರುತಿನಯಮತಿರ್ಮಾರ್ತರತುಲಾ
ವಿಕಂಪಾ ಸಂಪತ್ತಿವಿಶದಮವಿಗೀತಾ ಚ ಕವಿತಾ |
ಪ್ರಪತ್ತಿದೈತ್ಯಾರೌ ಹಿತಪರಮಪತ್ಯಂ ಶುಭಯಶೋ
ವಿವರ್ತಾಃ ಸಪ್ತಾಮೀ ಧ್ರುವಮಸದೃಶಾಂ ತಾವಕದೃಶಾಂ || ೮ ||

ಅಲಮಲಮನುಸೃತ್ಯ ಸ್ವಾಮಿನಿ ಜ್ಞಾನಹೀನಾರ್ಣ
ಅಕಲಿತಬಹುಮಾನಾ ನನ್ವಹಂ ಕಿಂಪಚಾನಾರ್ಣ |
ಶರಣಮುಪಗತಂ ಮಾಂ ಚಾರು ಕಾರುಣ್ಯತುಂಗೈಃ
ಸ್ನಪಯ ಜನನಿ ಸಂಪನ್ನತ್ತರಂಗೈರಪಾಂಗೈಃ || ೯ ||

ಕೃತೀ ವಸುಮತೀಪತೀ ಕೃತಚಟುಸ್ತವಃ ಸೇವತಾಂ
ದಿಶಃ ಸ್ಫುಟಮಟಾಟ್ಯತಾಂ ದಿಶತು ಧಾತುವಾದೇ ದೃಶಂ |
ಜಪತ್ವಪಿ ಮನೂರ್ ಬಹೂರ್ ಜಲನಿಧೇಃ ಸುತೇ ಯಸ್ತು ತೇ
ದೃಶಾಮಿಹ ದಯಾಸ್ಪೃಶಾಮವಿಷಯೋ ದರಿದ್ರಾತಿ ಸಃ || ೧೦ ||

ಕೃಪಣದಶಾಪಿಶಾಚಗಣಮೋಚನವೇತ್ರಲತಾಃ
ಮಧುರಿಪುಭಕ್ತಿವಲ್ಲಿ ಪರಿವೃದ್ಧಿಸುಧಾಂಬುಧರಾಃ |
ಹೃದಯತಮೋವಿಮೋಕ್ಷಹಿಮಧಾಮಕರಾಃ ಕಮಲೇ
ಭಗವತಿ ನಃ ಪುನಂತು ಭವದೀಯಕಟಾಕ್ಷಲವಾಃ || ೧೧ ||

ಉದೀತಾ ದುಗ್ಧಾಬ್ಧೇಃ ಕುವಲಯಪರೀತಾಪಶಮನೀ
ಪದೇ ವಿಷ್ಣೋರ್ಭಾಂತೀ ರಜನಿಚರಚಕ್ರವ್ಯಸನದಾ |

ದಿಶಂತೀ ಸಾರ್ವಜ್ಞಂ ಭಜತಿ ಶಿರಸಾ ಕ್ವಾಪಿ ಕಮಲೇ
ಶುಭಾಲೋಕೈಃ ಶೋಕಂ ಹರತು ಶಶಿಲೇಖೇವ ಭವತೀ || ೧೨ ||

ದೂರಾಜಾವಸಥಾಭಿಧಾನ ನಿರಯದ್ವಾರಾಗ್ರಜಾಗ್ರನ್ನರ-
ಕ್ರೂರಾಲಾಪಶರಾಹತಿವ್ಯತಿಕರಂ ದೂರಾನ್ನಿರಾಕುರ್ವತೀಃ |
ಪಾರಾವಾರಸುತೇ ತರಂಗಯ ಮಯಿ ಸ್ಮೇರಾಂಬುಜಸ್ಪರ್ಧಿನೀಃ
ಘೋರಾಪಾರಸಮಸ್ತದುಷ್ಕೃತ ಪರೀಹಾರಾಯ ಧೀರಾ ದೃಶಃ || ೧೩ ||

ಅಘಟಿತಘಟನಾಪಟೀಯಸೀ ತೇ
ಹರಿಗೃಹಿಣಿ ಪ್ರಕಟಾ ಕಟಾಕ್ಷರೇಖಾ |
ಸ್ಥಿರವಸುಮವನೀಪಕಂ ವಿಧತ್ತೇ
ಜನನಿ ವನೀಪಕಮೇವ ಹಂತ ಜಂತುಂ || ೧೪ ||

ನಯನೇ ಫಣೇಂದ್ರಶಯನೇಷ್ವನಾಯಿಕೇ
ಯದಿ ನಾದಧಾಸಿ ಸುದಿನಾಬ್ಜಶೋಭನೇ |
ಬಲಭೇದನೋಽಪಿ ನ ಲಭೇತ ಸಂಪದಂ
ಮರುತಾಮಯೇತ ಮರುತಾಮಪಿ ಸ್ಥಲೀ || ೧೫ ||

ಕರುಣಾರಸೇನ ವರುಣಾಲಯಾತ್ಮಜೇ
ಮ್ರದಿಮಾನಮೇತ್ಯ ಯದಿ ಮಾಮವೇಕ್ಷಸೇ |
ಮಲಿನಾತ್ಮನಾಪಿ ಕಲಿನಾ ಕ್ರಿಯೇತ ಕಿಂ
ಮಮ ಕಿಂ ಕರೋತು ಯಮಕಿಂಕರೋಽಪಿ ವಾ || ೧೬ ||

ಮಾಮಪಾಂಗಲಹರೀ ಗರೀಯಸೀ
ತಾವಕೀ ಸ್ವೈಶತು ದೇವಕೀಸ್ನುಷೇ |
ಅಂತಕಸ್ಯ ತು ರುಷಾ ಕಷಾಯಿತಾ
ಮಾ ಪತಂತು ಮಯಿ ದೃಷ್ಟಿವೃಷ್ಟಯಃ || ೧೭ ||

ಬಂಧುರಗುಣೇ ಕೃಪಣಬಂಧುಮನಪಾಯಂ
ಸಿಂಧುತನಯೇ ತವ ಕಟಾಕ್ಷಮಕರಂದಂ |

ಇಂದುಕರವೃಂದಜಡಚಂದನಮಹೀಭೃತ್ -
ಕಂದರಮರುಚ್ಛಿಶಿರಸುಂದರಮುಪಾಸೇ || ೧೮ ||

ಆರ್ತಿಂ ಉಂಪತ್ವಂಬ ತವಾಪಾಂಗಸುಧಾತ್ಮಾ
ಗಂಗಾ ಸೈಷಾ ಚಿತ್ರಗತಿವರ್ಜಿತಭಂಗಾ |
ನೇತ್ರೀ ಶೋಷಂ ಪ್ರತ್ಯುತ ಪದ್ಮೇ ಭವಮೇವ
ಪ್ರಾಜ್ಞಾನಾಂ ಯಾ ಭಾಸಿತರೂಪಂ ಚ ವಿಧತ್ತೇ || ೧೯ ||

ಉಚ್ಚಕೋರಕನವಾಭ್ಯುದಯಂ ತೇ
ವೀಕ್ಷಿತಂ ಮನುಮಹೇ ಮಕರಂದಂ |
ಯತ್ರ ತಲ್ಲಗತಿ ಷಟ್ಪದಮಂತ್ರಃ
ತತ್ರ ಭಾತಿ ಶತಪತ್ರಗೃಹೇ ಯತ್ || ೨೦ ||

ಯಕ್ಷಶ್ರೀಜನನಚಣೈಸ್ತವಾವಲೋಕೈಃ
ಲಕ್ಷ್ಮಿ ಶ್ರೀಕ್ಷಯಪಿಶುನಾ ನಿರಸ್ಯಮಾನಾ |
ನಾಲೀಕಾಸನಲಿಪಿರಪ್ಯಲೀಕಲೀನಾ
ನಾಲೀಕಾ ಭವತಿ ನೃಣಾಂ ಪ್ರತೀಪಗತ್ಯಾ || ೨೧ ||

ದುಗ್ಧಾಬ್ಧಿಕನೈ ತ್ವದಪಾಂಗಭೃತ್ಯಾ
ವಿತ್ತಾಧಿಪತ್ಯಾದಿಪದಾಭಿಷಿಕ್ತಾಃ |
ಹೃತ್ತಾಪಯುಕ್ತಾಸ್ತವ ದೇವ್ಯಭಕ್ತಾ
ಮರ್ತ್ಯಾ ಜಗತ್ಯಾಂ ವಿಲಪಂತಿ ರಿಕ್ತಾಃ || ೨೨ ||

ವೀಕ್ಷಿತಾನಿ ತವ ವಾರಿಧಿಕನೈ
ಯತ್ರ ಪಾಲಿತಜಗಂತಿ ಲಗಂತಿ |
ಚಿತ್ರಮತ್ರ ಸ ಪರತ್ರ ಚ ದೇಹೀ
ದೇಹಿಶಬ್ದಮಪಹಾಯ ಚಕಾಸ್ತಿ || ೨೩ ||

ತವ ದೇವಿ ಪಟುರ್ನಟಃ ಕಟಾಕ್ಷೋ
ಗುಣವತ್ತಾಲಸದುಚ್ಛ್ರಯಃ ಸ ನೂನಂ |

ನನು ನರ್ತಯತೇ ಸರಸ್ವತೀಂ ಯಃ

ಸತತಂ ಸಂಶ್ರಿತಮಂಜುಲಾಸ್ಯರಂಗೇ || ೨೪ ||

ಭಾವತ್ಕೈರ್ಭಗವತಿ ಕಜ್ಜಲಾನುವಿದ್ಧೈಃ

ಕೃಷ್ಣೋ ಯೈರ್ಭವತಿ ವಿಧುಃ ಕಟಾಕ್ಷಪೂರೈಃ |

ತಲ್ಲೇಶೈರಧಿಕತಮಶ್ರಿಯಾಂ ನಿದಾನೈಃ

ಮಾಲಿನ್ಯಂ ಹರಸಿ ವಿಚಿತ್ರಮಾಂತರಂ ನಃ || ೨೫ ||

ವಿಕಸ್ವರಾವೋದಭರಂ ವಿತನ್ವತೀ

ಪುರೋವಸಂತಂ ಪ್ರಥಿತಾಗಮಾಂಚಿತಾ |

ಕಟಾಕ್ಷವಲ್ಲೀ ತವ ಮಾಧವಪ್ರಿಯೇ

ಪ್ರಸೌತ್ಯನಂತಂ ಸುಮಿತಾಪ್ಯಸೌ ಫಲಂ || ೨೬ ||

ನ ವಿಪ್ರಯೋಗಿ ವ್ಯಸನಾಯ ಕಲ್ಪತೇ

ನ ಮಾರ್ಗಣಾನಾಂ ಸಹತೇ ಚ ಪಂಚತಾಂ |

ಭವಂ ಜವಾತ್ ಪ್ರತ್ಯುತ ದಂದಹೀತ್ಯಯಂ

ಜಯತ್ಯಪಾಂಗಸ್ತವ ಚಿತ್ರಮಿಂದಿರೇ || ೨೭ ||

ವಿಕಚಕಮಲಶೋಭಾವಿಭ್ರವೋದ್ಭೂತಿಸೀಮಾ

ವಿಧುಮಿಹ ಸದುಪಾಸ್ಯಂ ತನ್ವತೀ ಸುಪ್ರಸನ್ನಂ |

ಶರದಿವ ತವ ವೀಕ್ಷಾ ಶಾರಂಗಿಣಃ ಪ್ರಾಣಕಾಂತೇ

ಶಮಯತು ಕಿಲ ಮೇಘಾಟೋಪಮುಜ್ಜ್ವಂಭಿತಾಪಂ || ೨೮ ||

ನಿತ್ಯಾವೇವ ವಿಭೂತಿಮಂಬ ದದತೋ ನಿರ್ವ್ಯಾಜಬಂಧೋರ್ಭವತ್ -

ದಿವ್ಯಾಪಾಂಗಲವಸ್ಯ ವರ್ಣನವಿಧೌ ಕೋ ಲಬ್ಧವಣೋರ್ ಭುವಿ |

ಜುಷ್ಣೋ ದೃಷ್ಟಿಭಿರಷ್ಟಭಿಶ್ಚ ತಿಸೃಭಿಃ ಪ್ರಾಯಃ ಸಹಸ್ರೇಣ ವಾ

ದೇವಿ ದ್ವಾದಶಭಿಶ್ಚ ದೈವತಗಣೋ ಯಸ್ಮೈ ಚಿರಂ ತಿಷ್ಠತೇ || ೨೯ ||

ತತ್ತಾದೃಕ್ಷಕಟಾಕ್ಷಕಂಕಟಧರಃ ಶ್ರೀವೇಂಕಟಾದ್ರಿಶಿತುಃ

ಪ್ರಾಣಪ್ರೇಯಸಿ ಭೂಯಸೀಂ ಪ್ರಭಜತೇ ಶೌರ್ಯಾಭಿಮುಖ್ಯಶ್ರುತಿಂ |

ಸತ್ಕೀರ್ತ್ಯಾ ಸಹಸಾಮರೋತ್ತಮಜಯಂ ಪ್ರಾಪ್ತಸ್ತವೋಪಾಶ್ರಿತೋ
ವಾಗ್ಬಾಣೈರ್ನ ವಿಹನ್ಯತೇ ಕ್ಷಿತಿಭುಜಾಂ ನಿರ್ಜಿತೈ ನಿತ್ಯದ್ವಿಷಃ || ೩೦ ||

ಯಾವದ್ಭಾವತ್ಕವೀಕ್ಷಾ ವಿಶತಿ ತನುಭೃತಾ-
ಮಿಂದಿರೇ ಮಂದಿರೇಷು

ವ್ಯಕ್ತಂ ನೃತ್ತಂ ವಿಧತ್ತೇ ಧನಪತಿವಿಭವಾ-
ದುತ್ತರಾ ವಿತ್ತರಾಜಿಃ |

ದ್ವಾರೇ ತಾರೇಶಗೌರಾಸ್ತುರಗಪರಿಬೃಥಾ
ಬಂಧುರಾಃ ಸಿಂಧುರಾ ವಾ

ಗರ್ವಾತ್ ಘುಷ್ಯಂತೈವಿರ್ವಾಭ್ಯುದಯಮಧಿಮುಖಿಂ
ರಾಜತೇ ರಾಜತೇಜಃ || ೩೧ ||

ಧನ್ಯಃ ಕಶ್ಚಿಜ್ಜಗತಿ ವಿಷಯಸ್ತಾವಕಾಲೋಕಿತಾನಾಂ
ಅತ್ರಾಮುತ್ರಾಪ್ಯಖಿಲಜನನಿ ಪ್ರಾಪ್ಯ ಗೋತ್ರಾಧಿಕೃತ್ವಂ |
ಸತ್ಸಂತಾನಪ್ರಭವಸುಮನಃ ಸೇವಯಾಽಽಮೋದಶಾಲೀ
ಜೈತ್ರಸ್ಥಾನಂ ಕಿಮಪಿ ಭಜತಿ ಶ್ರೀಮದುಚ್ಚಾಮರಂ ಚ || ೩೨ ||

ಶಯ್ಯೋತ್ಥಾಯಂ ಜನನಿ ಧನಿನಾಂ ವಾಸಮಾಸಾಯಮಿತ್ಥಂ
ಗತ್ವಾ ಗತ್ವಾಽಪ್ಯನುದಿನಮನುಚ್ಛಿನ್ನತ್ಯಷ್ಟೋದ್ಗಮೋಽಹಂ |
ಹೃದ್ಯಾಪಾಂಗಾಮಿವ ಭವದವಪ್ಲೋಷಶಾಂತ್ಯೈ ರಮೇ ತ್ವಾಂ
ಹೃದ್ಯಾಪಾಂಗಾಂ ಮಧುರಿಪುವಶೀಕಾರವಿದ್ಯೇ ಪ್ರಪದ್ಯೇ || ೩೩ ||

ವಿತನ್ವಂತ್ಯಾಮಿಷ್ಟಂ ವಿವಿಧಮಚಿರಾದೀಕ್ಷಣಲವೈಃ
ಭವತ್ಯಾಂ ಜಾಗ್ರತ್ಯಾಂ ಭಗವತಿ ನರ್ತಾ ಸೇವಿತುಮನಾಃ |
ಕ್ಷರಂತೀಮಭ್ಯರ್ಣೇ ಕಮಲಸುರಭಿಸ್ವಾದುಸಲಿಲಾಂ
ಸ್ರವಂತೀಮುಲ್ಲಂಘ್ಯ ಶ್ರಯತಿ ಮೃಗತ್ಯಷ್ಟಾಮತಿತ್ಯಪಾ || ೩೪ ||

ಅಜೀರ್ಯದಘನಾಶನಂ ದೃಢಗದಾಕರಂ ದೇವಿ ಯತ್
ಪುರಾಣಮಪಿ ಪೂರುಷಂ ಪುನರಲಂಘನಂ ಪುಷ್ಯತಿ |

ತದೇತದಿಹ ಪಾತು ನಸ್ತವ ಕಟಾಕ್ಷದಿವ್ಯೌಷಧಂ

ಫಣೀಂದ್ರಶಯಜೀವಿಕೇ ಭವವಿಪನ್ಮಯಾದಾಮಯಾತ್ || ೩೫ ||

ದುರ್ಲಂಘ ಸಂಸೃತಿದುರರ್ಣವಕರ್ಣಧಾರಾಃ

ಸಂಪದ್ವಧೂಸತತ ನರ್ತನಸೂತ್ರಧಾರಾಃ |

ಅಜ್ಞಾನಕಾನನವಿದಾರಕುಠಾರಧಾರಾಃ

ಪದ್ಮೇ ಜಯಂತಿ ಭವದೀಯಕಟಾಕ್ಷಧಾರಾಃ || ೩೬ ||

ಸ್ವಾದುಶೀತಲದಯಾರಸಪೂರ್ಣಂ

ಸೇವಿತಂ ದ್ವಿಜವರೈರಮೃತೋತ್ಕೃಷ್ಣೈಃ |

ದೇವಿ ತಾವಕಕಟಾಕ್ಷತಟಾಕಂ

ವಿಶ್ವತಾಪವಿಗಮಾಯ ವಿಗಾಹೇ || ೩೭ ||

ಕರುಣಯಾ ಕಲಶೋದಧಿಕನ್ಯಕೇ

ಜಡತಮೇಷ್ವವಲೋಕಮಘಾಪಹಂ |

ವಿತನುಷೇ ಸಕೃದೇಷ ಪುನಸ್ತನೋ-

ತ್ಯನವಲೋಕಮಧನ್ಯದುರಾಸದಂ || ೩೮ ||

ದೇವಿ ಕಟಾಕ್ಷಲವಸ್ತವ ರಿಕ್ತೇ

ಸಂಪದಮಾಧಿಪದೇಽಪಿ ನಿಧತ್ತೇ |

ಸಿಂಧುಕುಮಾರಿ ತಥಾಪ್ಯತಮಸ್ಕೇ

ಸಿದ್ಯತಿ ತತ್ರ ಸಮಾಧಿರದೃಪ್ತೇ || ೩೯ ||

ಪ್ರಾಗೇವ ಸ್ಯಾತ್ ಪ್ರಾರ್ಥಿತಾರ್ಥಸ್ಯ ಸಿದ್ಧಿಃ

ಪಶ್ಚಾದಂಬ ತ್ವತ್ಕಟಾಕ್ಷೋಪಲಂಬಃ |

ದೃಷ್ಟಾಂತೋ ನಸ್ತತ್ರ ತೇ ದೃಷ್ಟಿಪಾತಾತ್

ಪ್ರಾಗಂಭೋಧಿಂ ಲಂಘಯನ್ ಪಾವಮಾನಿಃ || ೪೦ ||

ವಕ್ಷೋರಕ್ಷೇ ಶಾರಂಗಿಣಃ ಸ್ಥೂಲಲಕ್ಷೇ

ತತ್ತಾದೃಕ್ಷೇ ಜಾಗ್ರತಿ ತ್ವತ್ಕಟಾಕ್ಷೇ |

ಸೂನಶ್ರೀಭಿಃ ಸಾಂದ್ರಗಂಧೇ ಪರೋಕ್ಷೇ
ಕುರ್ಯಾದಾಸ್ಥಾಮಲ್ಪಧೀಃ ಕಲ್ಪವೃಕ್ಷೇ || ೪೧ ||

ರಚಯತಿ ತವವೀಕ್ಷಾ ನೂನಮಜ್ಞೇಽಪಿ ರಕ್ಷಾಂ
ದುರಿತಚರಿತಭೇದೀ ದೇಶಿಕೋ ಮಂತ್ರವಾದೀ |
ತದಿಹ ಗಲಿತವೋಹೋ ದ್ರಾಗಯಂ ಪದ್ಮಗೇಹೇ
ವಿಷಯರುಚಿಪಿಶಾಚೀ ವಿಕ್ರಿಯಾಭಿವ್ಯವೋಚಿ || ೪೨ ||

ಜಗದಂಬ ತವಾಪಾಂಗೋ
ಜಲಜಾತಶರಃ ಪ್ರಪುಷ್ಪಮಧುಕಾಲಃ |
ಕಮಲೇ ಕಥಯ ಕಥಂ ವಾ
ಕರೋತ್ಯಸೌ ಸರ್ವಮಂಗಲೇನಾಪ್ತಿಂ || ೪೩ ||

ತಿಷ್ಠಂತ್ವಷ್ಟಮ ಏವ ಭೂಸುತಶನಿಪ್ರಷ್ಠಾಶ್ಚ ದುಷ್ಟಾ ಗ್ರಹಾಃ
ಫಾಲೇ ಕಾಮಪಿ ಲೇಲಿಖೀತು ಜಗತಃ ಸ್ರಷ್ಟಾಪಿ ಕಷ್ಟಾಂ ದಶಾಂ |
ತೇ ಕಿಂ ಕುರ್ಯುರಪಾಂಗತೋ ಮಯಿ ಸಕೃದ್ಧೇವಿ ತ್ವಯಾಽಂಗೀಕೃತೇ
ನೀಹಾರೋ ನ ಕರಸ್ಥಮಂಬರಮಣೇರ್ಲೀಲಾಂಬುಜಂ ಬಾಧತೇ || ೪೪ ||

ವಿಜಯಾಪಜಯೌ ರಮೇ ಭವೇತಾಂ
ತ್ವದಪಾಂಗಾನ್ವಯತದ್ವಿಪರ್ಯಯಾಭ್ಯಾಂ |
ಅಜಯತ್ವವ ವೀಕ್ಷಯಾ ಹನೂಮಾರ್
ಅಧಿಲಂಕಂ ವಿಕಟಾಕ್ಷರಾಕ್ಷಸೌಘಂ || ೪೫ ||

ಪ್ರತಿಘೋಷ್ಣಮಧೀಶಿತುರ್ನ ಪದ್ಮೇ
ಭವದೀಕ್ಷಾವಿಷಯಂ ಪ್ರವೇಷ್ಟುಮೀಷ್ಟೇ |
ತ್ವದಪಾಂಗಸುಧಾದ್ರಿತ್ರಸ್ತುಷಾರೀ-
ಭವದಗ್ನಿಹರ್ನುಮಾನಿಹ ಪ್ರಮಾಣಂ || ೪೬ ||

ಕಟಾಕ್ಷಪ್ರತ್ಯುಷೇ ತವ ಮಿಷತಿ ಕಂಸಾರಿದಯಿತೇ
ತಮಃ ಶಾಮ್ಯತ್ಯಂತರ್ಗತಮಪಿ ಚ ಸೂರ್ಯಾಕಲನತಃ |

ಸ್ವಯಂ ದೋಷೋನೈಷೋ ವಿರಮತಿ ಪುನಸ್ಸಾರಸವನ-

ಶ್ರಿಯಃ ಸಂಪದ್ಯಂತೇ ದಿವಿ ಚ ಭವಿತಾ ಭಾಸನಮಪಿ || ೪೭ ||

ಸುರಭಿಸ್ತನುತೇ ತವಾವಲೋಕಃ

ಸುಮನಃ ಸಂಪದಮಂಬ ಭೂಮಿಜಾನಾಂ |

ಅವಿಪಲ್ಲವತಾಂ ವಿಧಾಯ ಪುಷ್ಣಾ -

ತ್ಯಪಿ ಚಾವೋದಮದೀಪ್ತಿಕಾನನಾನಾಂ || ೪೮ ||

ಕಮಲೇ ಗಭೀರಕರುಣಾಜಲಧೇ

ತ್ವಯಿ ಮಂದರಕ್ಷಣವಿಕಾಸಿಹೃದಿ |

ಕಲಿತೋದಯಾ ಮೃದುಕಟಾಕ್ಷಸುಧಾ

ಪ್ರಥಯತ್ಯಸೌ ಸುಮನಸಾಂ ಪ್ರಮದಂ || ೪೯ ||

ಪ್ರತಿಘಾನಲಂ ಭುಜಗಶೈಲಪತೇಃ

ಪ್ರಶಮಂ ನಯಂತ್ಯತಿತರಾಂ ಶಿಶಿರಾ |

ಕಮಲಾಲಯೇ ತವ ಕಟಾಕ್ಷರುರೀ

ವಿಧುನೋತು ಮೇ ವೃಜಿನತಾಪಭರಂ || ೫೦ ||

ದೃಶೋ ಲೇಶಂ ದೇಯಾಸ್ತ್ರಿಯುಗಸಖಿ ದೇಯಂ ಕಿಯದಿದಂ

ಮಹೋದಾರಾಯಾಸ್ತೇ ಮಮ ತು ಸುಮಹಾನೇಷ ವಿಭವಃ |

ಕಣಾನತ್ರ ದ್ವಿತ್ರಾಙ್ ಗಣಯತಿ ನ ವಾರಾಂ ಜಲಧರಃ

ಪ್ರಪದ್ಯಂತೇ ಶುಕ್ತೌ ಪರಿಣತಿಮಮೀ ಮೌಕ್ತಿಕತಯಾ || ೫೧ ||

ಬಿಲೇಶಯಕುಲೇಶಭೂಧರಪತಿಪ್ರಿಯೇ ತ್ವದ್ವಯಾ

ತರಂಗಿತಮಪಾಂಗಿತಂ ಧೃತವತ್ಚಿರಂ ದೃಶ್ಯತೇ |

ವಿಕಸ್ವರಪಿಕಸ್ವರ ವ್ಯತಿಕರಸ್ಫುರನ್ನಿಷ್ಕುಟಂ

ನಟದ್ಯಾವತಿನೂಪುರ ಕ್ಷಣಿತಸುಂದರಂ ಮಂದಿರಂ || ೫೨ ||

ನಾರಾಯಣಪ್ರಣಯಿನಿ ತ್ವಮಪಾಂಗದುಗ್ಧ -

ಧಾರಾಭಿರಾಭಿರಭಿಷಿಂಚ ದಯಾಂಬುಧೇ ಮಾಂ |

ಸ್ಮೇರಾನವದ್ಯನಿರುಪಾಖ್ಯಸುಖಂ ಯತೋ ಮೇ
ಸ್ವಾರಾಜ್ಯಭಾಗ್ಯಮಪಿ ಸೇತ್ಸ್ಯತಿ ಶಾಶ್ವತಂ ತತ್ ॥ ೫೩ ॥

ಭೋ ಭೂಪಭೂಮೌ ಭ್ರಮ ಭೀಮಪಾಪ-
ಭೂಮೇತಿ ಮೇ ಮೂರ್ಧ್ನಿ ಲಿಪಿಂ ವಿಧಾತುಃ |
ಪವರ್ಗಗರ್ಭಾಂ ಪರಿಮೃಜ್ಯ ಪದ್ಮೇ
ಲಿಖಿಸ್ಯಪಾಂಗೈರಪವರ್ಗಗರ್ಭಾಂ ॥ ೫೪ ॥

ಯಂ ತ್ವಂ ದೇವಿ ನಿರೀಕ್ಷಸೇ ಯದುಪತೇಃ ಕಾಂತೇ ದೃಶಾ ತಾದೃಶಾ
ತತ್ರ ಸ್ತೋತ್ರಗಿರಶ್ಚರಂತಿ ವಿದುಷಾಂ ತತ್ರೈವ ಚಿತ್ರಾ ಗುಣಾಃ |
ತೇನೈವ ವ್ಯಪದೇಶಮೃಚ್ಛತಿ ಕುಲಂ ತಸ್ಮೈ ಮತಿಸ್ತಿಷ್ಠತೇ
ದ್ರಷ್ಟ್ವಾ ಪೃಷ್ಠಮರೇಸ್ಸ ಏವ ನ ಪುನರ್ಧನ್ಯಂ ತದನ್ಯಂ ವಿದುಃ ॥ ೫೫ ॥

ಅಪಾರಸಂಸಾರತಪಾತಪಾರ್ತಿ -
ವ್ಯಪಾಯದಚ್ಛಾಯಮಪಾಸ್ತದೋಷಂ |
ಕೃಪಾಮರಂದೈಃ ಶಿಶಿರಂ ರಮೇ ತ್ವ-
ದಪಾಂಗಕಲ್ಪದ್ರುಮುಪಾಶ್ರಯಾಮಃ ॥ ೫೬ ॥

ಭಾವತ್ಯಮಾರ್ತಿಶಮನಂ ವಿರಜಾತರಂಗಂ
ಪಶ್ಯಾಮ್ಯಪಾಂಗಮಖಿಲಾಂಬ ಯದಾಪ್ಲುತಾಂಗಃ |
ಪೀತಾಂಬರಾಕಲಿತದೀಪ್ತಿ ಪದಂ ಪರಾಧ್ಯಂ
ಮುಕ್ತಾದಿಭೂಷಿತಮುಪೇತ್ಯ ಮುದಂ ದಧಾತಿ ॥ ೫೭ ॥

ದುರ್ವರ್ಣಮರ್ಣವಸುತೇ ನಮತಾಂ ಲಲಾಟೇ
ಲೋಕಾಂಬ ಲುಂಪತಿ ಕಟಾಕ್ಷರುರಸ್ತದೀಯಃ |
ತೇ ರಾಜತಾಭ್ಯುದಯಿನಃ ಪುನರುಲ್ಲಸಂತೀ-
ತ್ಯೇತತ್ ಕರೋತಿ ಹೃದಿ ವಿಸ್ಮಯಮಸ್ಮದೀಯೇ ॥ ೫೮ ॥

ದೇವಿ ದುರ್ಗತಮರೌ ತವ ವೀಕ್ಷಾ
ಕಾಲಿಕಾ ದಿಶತಿ ಕಾಂಚನವೃಷ್ಟಿಂ |

ತಸ್ಯ ಸಿದ್ಧ್ಯತಿ ಸುಕೀರ್ತಿರುದಂಚ-
 ದ್ಧೀರಸಸ್ಯವಿಭವಶ್ಚ ತತಃ ಸ್ಯಾತ್ || ೫೯ ||

ವರುಣಾಲಯಸಾರ್ವಭೌಮಕನ್ಯೇ
 ಕರುಣಾಪಾಂಗಮಧುವ್ರತಸ್ತದೀಯಃ |
 ಮಧುನಾಶನಮೇತ್ಯ ವೃದ್ಧಿಮೃಚ್ಛೇ
 ಅಧುನಾ ನೀರಜಸಂಗತಿಂ ವಿಧತ್ತಾಂ || ೬೦ ||

ನಿದ್ರಾಜುಷಾಂ ಭವವಿಷಾದಮಯೇ ನಿಶೀಥೇ
 ಸ್ವಾಪಾಂಗಮರ್ಪಯಸಿ ಶೋಭನಮೌಷಧಂ ನಃ |
 ಚಿತ್ರಂ ತತೋಽಪಿ ಜಗದಂಬ ಚಿರಂ ವಿನಿದ್ರಂ
 ವೇತ್ಸ್ಯಾ ಮಹೇ ವಿಗತದುಃಖಪದಂ ಪ್ರಬೋಧಂ || ೬೧ ||

ಸ್ವಾಲೋಕಂ ಶಿಶಿರಂ ಚಿರಾಯ ನಯಸೇ ಯಂ ಜಾಯಮಾನಂ ಜನಂ
 ಸಂಪಶ್ಯೇನ್ಮಧುಕಾಲ ಏವ ಸುಮನಃ ಸತ್ತ್ವಾ ವಹಸ್ತಂ ತತಃ |
 ಪಾಥೋಜಾಯತನೇ ರಜಾಂಸಿ ಜನಯನ್ ವೇಧೋದೃಗೂಷ್ಮಾಗಮೋ
 ರೌದ್ರಾಲೋಕ ಘನಾಗಮಶ್ಚ ತಮಸಾಂ ಕರ್ತಾ ನ ತತ್ರಾಸ್ವದೀ || ೬೨ ||

ಪ್ರಾಯಃ ಕಂಚಿದದೃಷ್ಟವಂತಮವನೌ ಪದ್ಮೇ ದೃಶಾ ಸ್ವೀಯಯಾ
 ಸಂಯೋಜ್ಯ ಪ್ರಸಭಂ ಕ್ಷಣೇನ ತನುಷೇ ಜಂತುಂ ಸಹಸ್ರೇಕ್ಷಣಂ |
 ಆಧಿತ್ಸಸ್ಯಸದೃಕ್ಷದೇ ತ್ರಿದಶನೇತ್ರಾಕಾರಭಾಜಂ ತಮ-
 ಪ್ಯೇಣಾಂಕಸ್ವಸರೀದೃಶಂ ಘಟಯಿತುಂ ದ್ರಾಗೀಶಿಷೇ ದುರ್ಘಟಂ || ೬೩ ||

ಮುಖಿರುಚಿಸರಿತ್ತರಂಗಾಃ
 ಸ್ಮಿತಸಿತಶತಪತ್ರಲೋಲಕಲಭೃಂಗಾಃ |
 ಸಂಪನ್ನರ್ತನರಂಗಾ
 ಜಯಂತಿ ಜಗದಂಬ ತಾವಕಾಪಾಂಗಾಃ || ೬೪ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಕಟಾಕ್ಷಸ್ತುತಃ ||